

# L-Istatwa ta' Fatima tal-Parroċċa tagħna u l-Festi Speċjali tal-1949

*Fl-akkazzjoni tal-Mitt Sena mid-Dehriet tal-Madonna ta' Fatima*

**Il-Perit Michael Schembri**

Din is-sena qed infakkru l-ewwel ċentinarju tad-dehriet tal-Madonna ġewwa Fatima, fil-Portugall. Xieraq għalhekk nagħtu ħarsa fuq il-konnessjoni u devozzjoni fil-parroċċa tagħna, lejn il-Madonna li ġġib dan it-titlu.

Fost in-niċċi li jżejnu t-toroq tar-raħal, konna nsibu tnejn iddedikati lill-Madonna ta' Fatima. Waħda għadha tinsab fuq dar li qiegħda fil-parti ta' fuq ta' *Triq tal-Ġebel* fil-inħawi magħrufa *Ta' Salvun*, qrib Htal Far. Niċċa oħra, żgħira fid-daqs, kienet fil-faċċata tad-dar fejn kien joqgħod is-Sur Anġ fi Triq San Patrizju. Din in-niċċa m'għadhiex teżisti minħabba li d-dar imsemmija twaqqgħet f'tit ilu u minflokha ttella' bini ġdid.

Fis-snin ta' wara t-Tieni Gwerra Dinjija, kienet ingiebet statwa tal-Madonna ta' Fatima mill-Portugall u li bdiet iddur il-parroċċi kollha ta' Malta. Wara li l-istatwa kienet tħalli l-parroċċa biex tmur f'oħra, ħafna mill-knejjes tħajru jordnaw għalihom statwa bħalha. Hekk ukoll ġara f'Birzebbuġa. Il-miġja tal-Madonna ta' Fatima f'Birzebbuġa kienet mit-Tnejn 4 t' April 1949 sal-Ħadd ta' wara, 10 t' April. Dik is-sena kien Ħadd il-Palm peress li l-Għid il-Kbir kien ġie fis-17 t' April.

Kemm-il darba dehru ritratti tal-attivajiet li saru tul din il-miġja. Fost dawn hemm wieħed li juri l-Madonna armata taħt mant jew pavaljun, fir-rokna tal-pilastru maġġur fejn illum hemm is-sedja taċ-ċelebrant. Il-Madonna tidher imzejna bil-bukketti forma ta' lembut jew kampnar, kif konna mdorrijin naraw fil-festi titolari. Ir-ritratt juri l-knisja kif kienet dak iż-żmien, jiġifieri bl-artal il-qadim f' post aktar 'il ġewwa minn fejn qiegħed l-artal illum. Hemm ukoll il-pulptu, is-siġġijiet u n-nisa bl-ghonnella.

Dettall żgħir jikkonferma ż-żmien liturġiku ta' meta seħħet dik il-ġrajja. Bħalma għedna qabel, dik il-ġimgha kienet dik bejn il-5 Ħadd tar-Randan u Ħadd il-Palm. Sal-1969, minn Ħadd Lażżru jew Ħadd il-Passjoni (kif kienu jħobbu jirreferu għall-5<sup>es</sup> Ħadd tar-Randan) sal-Glorja ta' Sibt il-Għid filgħodu, kienu jitgħattew is-slaleb, il-kwadri, in-niċċi u t-twieqi tal-knisja. Ix-xbihat kienu jitgħattew bi drapp vjola waqt li t-twieqi t'isfel kienu jitgħattew bl-għammad iswed. It-twieqi tal-koppla kienu jgħattuhom minn barra bil-kartun tal-kaxxi. Semmejt dan kollu għax ir-ritratt juri li kemm is-salib f'nofs l-artal bejn il-gandlieri kif ukoll il-kwadru li kien hemm bħala titolari fil-kor, it-tnejn li huma mgħottijin.

Xi ritratti oħra juru xi wħud mill-pellegrinaġġi li saru kif ukoll l-attività li saret għall-morda fuq iz-zuntier tal-ġenb fi Triq il-Kurat Fenech.


Ha mmorru issa lura fiż-żmien u nagħtu issa ħarsa lejn il-programm ta' kif kienu jiċċelebraw il-festi f'dawk iż-żminijiet. Illum imdorrijin bil-konċelebrazzjonijiet fil-quddies ta' filgħaxija iżda dak iż-żmien il-quddies kien isir filgħodu biss u jquddes saċerdot



Il-Madonna ta' Fatima armata fil-Knisja Parrokkjali ta' Birzebbuġa. Circa 1949.

Din mhijex l-istess vara li hija fil-pussess tal-parroċċa tagħna fil-preżent.

Kif qed taraw fir-ritratt din kienet il-Madonna ta' Fatima. Ji kienet ingiebet Birzebbuġa, armata b'kull xorta ta' fjuri u bukketti. Dan ir-ritratt x'aktarx jgħodna lura għas-sena 1949. Ritratt bil-kortesija tal-Perit Michael Schembri.



Ritratt tas-sena 1949 meta ngiebet il-Madonna ta' Fatima f'Birzebbuġa. Barra l-Madonna ta' Fatima, ir-ritratt juri l-knisja kif kienet dak iż-żmien, bl-artal il-qadim f' post aktar 'il ġewwa minn fejn qiegħed l-artal illum. Innutaw il-pulptu, is-siġġijiet partikolari, in-nisa bl-ghonnella u anke qisu jidher li l-riġiel qegħdin fuq naha u n-nisa fuq nah' oħra. Dettall żgħir jikkonferma ż-żmien. Dik il-ġimgha kienet bejn il-5 Ħadd tar-Randan u Ħadd il-Palm. Sal-1969, minn Ħadd Lażżru jew Ħadd il-Passjoni (kif kienu jħobbu jirreferu għall-5<sup>es</sup> Ħadd tar-Randan) sal-Glorja ta' Sibt il-Għid filgħodu, kienu jitgħattew is-slaleb, il-kwadri, in-niċċi u t-twieqi tal-knisja. Ix-xbihat kienu jitgħattew bi drapp vjola waqt li t-twieqi t'isfel kienu jitgħattew bl-għammad iswed. It-twieqi tal-koppla kienu jgħattuhom minn barra bil-kartun tal-kaxxi. Semmejt dan kollu għax ir-ritratt juri li kemm is-salib f'nofs l-artal bejn il-gandlieri kif ukoll il-kwadru li kien hemm bħala titolari fil-kor, it-tnejn li huma qegħdin mgħottijin.

waħdu, kultant assistit minn ministri oħra bħalma huma d-djakni. Filgħaxija kien jingħad ir-rużarju u tingħata l-barka sacramentali. Nhar ta' Hadd filgħaxija kien isir l-Għasar jew talb ieħor tal-Liturġija tal-Knisja u kienet issir l-ispjega tal-Vanġelu jew xi prietka. F'xi festi kien ikun hemm il-purċissjoni jew pellegrinaġġ – dik ta' *Corpus Christi* kif ukoll purċissjonijiet żgħar madwar jew fil-knisja, bħalma kienu tat-terza u tar-roġazzjonijiet, kienu jsiru filgħodu.

Qed niproduci kopja eżatt tal-programm tač-čelebrazzjonijiet kif dehret fuq fuljett li kien tqassam dakinhar:

Fit-3.30 p.m. Għasar Solenni – Panegirku mill-III.Lmu u Rev.mu Mons. Kan. Kap. Giovanni Mifsud D.D. – Processjoni bil-istatwa tal-Madonna ta' Fatima mat-toroq prinċipali ta' Birzebbuġa, (Birzebbuġa Road, ix-xatt ta' San Giorg, St. Catherine Street, St. Michael Street, Gzira Road, Sacred Heart Promenade, Pretty Bay, New Street u Zurrieq Road) – Att ta' Konsagrazzjoni lill-Qalb Imqaddsa ta' Marija u Barka Sacramentali.

Jiffunzjona l-III.Lmu u Rev.mu Mons. Kan. Kap. Filippo Muscat, President tal-Kumitat Centrali tal-Madonna ta' Fatima.

Luminazzjoni Generali.

VIVA L-MADONNA TA' FATIMA!

IKUN IMFAHĦAR GESU' KRISTU!

AD IESUM PER MARIAM



FESTI SOLLENNI  
B'OMIA LILL  
**MADONNA TA' FATIMA**  
FIL-PARROCCIA  
TA' BIRZEBBUĠA  
MILL-4 SA' L-10 TA' APRIL, 1949

MODERN PRESS, ZEJTUN

**PROGRAMM**

**IT-TNEJN, 4 TA' APRIL.**  
Fis-6.15 p.m. Il-Kleru, flimkien ma' l-Għaqd diet Religjużi u l-poplu, jittlqu minn quddiem il-Knisja Parokkjali għal San Gorg, fejn tigi milqugħa l-Madonna – Pellegrinagg bis-xama mill-W. R. Kappillan Dun Angelo Fenech – Dahla tal-Madonna fil-Knisja – Salve, Litanija u Anifona kantati, Benedizzjoni Sagramentali u Innu tal-Madonna ta' Fatima.  
Luminazzjoni Generali.

**IT-TLIETA, 5 TA' APRIL.**  
Intenzjoni Generali : Għall-Insara persegwitati mad-dinja.  
Fis-6 p.m. L-Għaqdiet Religjużi u l-poplu jilgħqu quddiem Wied-il-Buni, minn jiffur-maw pellegrinagg bi statwa tal-Madonna għall-Knisja, fejn fis-6.45 p.m. issir Kompieta. Predika fuq "Il-Penitenza" mir-Rev. Dun Gwam Briffa Brincati, Rużarju, Salve, Litanija, Antifona u Barka Sacramentali.

**L-ERBCHA, 6 TA' APRIL.**  
Intenzjoni Generali : Għall-Insara persegwitati mad-dinja.  
Kollox bhall-gurnata ta' qabel, biss il-pel-legrinagg jittlq minn Zurrieq Road (fejn is-Sinja u l-Predika ssir mir-Rev. Dun Gorg Cassar fuq "Ir-Rużarju").

**IL-HAMIS, 7 TA' APRIL.**  
Intenzjoni Generali : Għall-Pač tad-dinja.  
Kollox bhall-gurnata ta' qabel, biss il-pel-legrinagg jittlq minn Zebra Square u ma jkumx kemm Predika. – Wara l-Funzjoni tal-Knisja ssir Konferenza bis-SLIDES fuq il-Madonna ta' Fatima, fix-xatt ta' Birzebbuġa mis-Sur Giuseppe Schenbri.

**IL-GIMGHA, 8 TA' APRIL.**  
Intenzjoni Generali : Għar-ritorn tal-hajja verament nisranija f'Malta.  
Kollox bhall-gurnata ta' qabel, biss il-pel-legrinagg jittlq minn Brolli Road u l-Predika ssir mir-Rev. Patri Lettur Alipju Scerri, O.E.S.A. fuq "Il-Konsagrazzjoni tal-Familja lill-Qalb Safja ta' Marija."

**IS-SIBT, 9 TA' APRIL.**  
Intenzjoni Generali : Għall-Artiċof u l-Kleru ta' Malta u għall-vokazzjonijiet Saċerdotali u Religjużi fil-Gzira.  
Fis-6.15 p.m. Kompieta, Siegħa ta' Adorazzjoni Solenni predikata mill-W. R. Patri Gerard mill-Furjana. – Konfessuri għall-Orar. – Luminazzjoni Generali.

**IL-HADD, 10 TA' APRIL.**  
Intenzjoni Generali : Għall-Q. T. il-Papa.  
Fis-7 a.m. Quddies bi Tqarbin Generali għat-tfal tal-Parrocchia.  
Fl-10 a.m. Tberik tal-Morda tal-Parrocchia quddiem il-Knisja Parokkjali.

Nixtieq naqsam magħkom dawn l-osservazzjonijiet li nnotajt f'dan il-programm:

- Xi ritratti juru li r-reffigħa tal-istatwa ma kinux il-fratelli iżda s-saċerdoti tal-parrocča fosthom il-Kappillan. F'parrocči oħra, speċjalment f'Għawdex, għadek tara saċerdoti jerrgħu xi korp sant jew xi urna bil-fdalijiet ta' xi qaddis, waqt purċissjoni jew translazzjoni.
- Għal dawk il-ġranet saret mixgħela tat-toroq. Interessanti li l-programm kien joġġhod jindika f'liema ġranet issir.
- Čert li l-intenzjonijiet ġenerali li għalihom kien se jsir it-talb, huma wisq aktar meħtieġa illum milli dakinhar. Laqitni l-aktar dik tal-Gimgha. Illum għal kull xejn, ingergu meta l-knisja titkellem fuq affarijiet li jolqtu l-hajja nisranija. Oħrajn idejquhom il-hsejjes tal-qniepen, il-murtali tal-festa u l-loudspeakers tal-purċissjoni u jgħidulek li rridu nibzġu għall-ambjent billi ma naħlux art biex nibnu čentri religjużi. L-istess nies ma jirraġunawx l-istess jekk il-hsejjes jew l-użu tal-art ikunu għal xi skop ieħor.
- L-ismijiet tat-toroq kienu magħrufa bl-Ingliz. Jissemmew bil-Malti x-xatt ta' San Gorg u x-xatt ta' Birzebbuġa. Illum inqisu x-Xatt ta' San Gorg għan-naħa tal-bidu tal-Qajjenza mal-baħar

minn hdejn il-kappelli sal-Batterija Ferretti. Iżda hawn qed jirreferi għat-telgħa minn fejn il-ġnien sa Triq Santa Katarina jiġifieri Triq San Gorg. Ix-xatt ta' Birzebbuġa huwa Pretty Bay – probabbli l-parti fejn kien joġġhod Dun Rikard.

- Il-purċissjoni ma kinetx toħroġ minn St Michael Str għax-Xatt billi ddu minn St. Paul Str. iżda kienet tibqa' niezla minn Triq il-Gzira sal-batterija fit-tarf tal-istess triq fejn il-pont tax-Shell, iddur minn Dawret il-Qalb Imqaddsa u tkompli max-Xatt.
- Ir-raddiena li sa f'it ilu kien hemm fit-tarf ta' Triq iż-Žurrieq tissejjaħ aħjar bħala s-sienja.
- Is-slides kienu l-unika għajnuna viżiva użata dak iż-żmien waqt xi lezzjoni. Kien għadu kemm infetaħ ič-činema tal-Lido iżda t-televisin kien għadu 'l bogħod minn xtutna. Niftakar kemm konna nieħdu pjačir kull meta ninzertaw xi lezzjoni bis-slides, fl-iskola jew fil-MUSEUM.
- Sar talb għall-vokazzjonijiet meta kien hawn saċerdoti kemm trid. Illum ma tantx jidher li għandna prospettivi sbieħ f'dan il-qasam speċjalment jekk tqis li sa għaxar snin oħra mhu se jkollna ebda ordinazzjoni ġdida mill-parrocča tagħna.
- Ma tissemma' l-ebda attivitá marbuta mar-Randan u l-Gimgha Mqaddsa. Probabbli li l-eżerčizzji kienu lesti minn qabel. Iżda laqatni l-fatt li ma tissemma' xejn dwar il-festa popolari tad-Duluri. Jagħtini x'nifhem li kienet issir il-festa fit-3<sup>et</sup> Hadd ta' Settembru iżda ma kinitx issir it-tifkira l-oħra tagħha fl-aħħar Ġimgha qabel Hadd il-Palm. U flok tberik taž-žebbuġ u qari tal-Passjoni, Hadd il-Palm inbidel f'jum ta' festa solenni bis-sehem tal-oghla uffiččjal fil-Kumitat Čentrali tal-Madonna ta' Fatima.
- Attivitá li hallett impatt kbir kienet dik li għaliha nġiebu l-morda, bħalma għadu jsir fil-Ġimgha l-Kbira u qrib il-Festa Titulari. Fil-programm jidher li saret il-Hadd filgħodu quddiem il-Knisja. Ir-ritratti li tteħdu juru li din ma saritx proprju fuq iz-zuntier ta' quddiem iżda maġenb is-sagrestija.



Dan ir-ritratt tidher il-purċissjoni bil-Madonna ta' Fatima riesqa lejn il-Knisja Parokkjali. X'aktarx li din il-purċissjoni kienet organizzata mill-membri tal-M.U.S.E.U.M. Fl-isfond fil-kantuniera jidher il-hanut tal-inbid li kien ta' čerta waħda magħrufa bħala Ġanna n-Naqqa.

Intant il-festi għaddew u l-istatwa komplet iddur il-parroċċi ta' Malta sakemm fl-aħħar sabet postha fil-Knisja ta' Sta Katarina tal-Berġa tal-Italja fil-Belt Valletta. Illum l-istatwa jgħidu li tinsab fid-Dar tal-Kleru fi Fleur de Lys.

U bħalma għamlu rħula oħra, il-Parroċċa gabet statwa, maħduma mill-gjibs, tal-Madonna ta' Fatima li illum tinzamm fin-niċċa li tinsab fil-kappellun tal-Kurċifiss. L-indulġenza li għal bosta snin kienet mal-istatwa, kellha d-data 1951. Tagħrif miktub dwarha ma jidherx li hawn, ħlief dak li nkiteb wara u bbażat fuq dak li jiftakru l-anzjani. L-istil tagħha juri li hija xogħol Taljan jew Franciż iżda żgur li mhux xogħol lokali. Jien kont smajt li l-kuruna ta' fuq ras il-Madonna kienet tħallset minn waħda Bormliża, Ċettina Darmanin, u nħadmet għand l-argēntier Cassar mill-istess belt Cospicua. Aktar tard kien hemm xi nies li tawha labar tal-fidda u kuruni tar-rużarju b'devozzjoni jew bħala ringrazzjament.

Intant, fis-snin ta' wara bdew isiru pellegrinaġġi Marjani b'din l-istatwa kif ukoll b'oħra li tinsab fiċ-Ċentru tal-Azzjoni Kattolika. Jien niftakar isir il-pellegrinaġġ mill-kappella tad-Duluri fl-aħħar jum ta' Mejju sal-1977. Mis-sena ta' wara ma baqax jingħata permess għal purċissjonijiet fil-jiem tax-xogħol ħlief għall-festa tad-Duluri. Iżda mbagħad, madwar l-1984, il-pellegrinaġġ reġa' beda jsir miċ-Ċentru Ragħaj it-Tajjeb lejn il-Kappella ta' Bengħisa. Issa l-istatwa tal-Madonna bdiet tipogġa fuq karozza. Fl-1988 biss, is-sena tat-tifkira tal-75 Anniversarju tal-Parroċċa, il-pellegrinaġġ sar mill-Kappella ta' San Ġorġ sal-Knisja Parrokkjali.

Mis-sena 2000 'il hawn, il-pellegrinaġġ beda jitlaq minn fejn iċ-Ċentru tal-Freepport u wara li jintemm kollox, inkluz il-quddies tal-Kappella ta' Bengħisa, issir attivitā soċjali. Sadattant, bdiet issir attivitā simili għat-tfal, li għaliha tintuża l-istatwa l-oħra tal-Madonna ta' Lourdes, minħabba li din tal-aħħar hija eħfef mill-oħra. Dawn il-pellegrinaġġi, jgħaddu minn trejqa dejqa qalb l-għelieqi u l-iriziet. F'post partikulari, kien ikun hemm siġra li l-friegħi tagħha qabzu



Il-Pellegrinaġġ bl-istatwa tal-Madonna ta' Fatima li sar fit-2 ta' Mejju 1948 f'Birzebbuga. Dakinhar saret quddies maġenb il-knisja n-naħa tal-kampnar. Ma kinitx l-istess statwa li għandna illum fil-Parroċċa. Dik saret wara.

ċ-ċint għat-triq. Kemm-il darba nzerta, li l-kuruna fuq ras il-Madonna, wehlet ma' xi fergħa u tghawġet xi ftit. Illum is-siġra nżabret sew u m'għadhiex toħroġ fuq it-triq. U mill-banda l-oħra, l-istatwa tal-Madonna ta' Lourdes qed tintuża għaž-żewġ ċelebrazzjonijiet u la jkollha stillarju u lanqas kuruna fuq rasha.

Matul ix-xahar kollu ta' Mejju, ix-xbiha tal-Madonna tintrama fil-knisja. Sal-1980 kienet tipogġa fid-daħla tal-bieb tal-ġenb tan-naħa tal-MUSEUM tal-bniet. Meta mbagħad saru l-antiporti, l-istatwa bdiet tipogġa mal-pilastru maġġur ta' fejn jitpoġġa l-istandard l-abjad tal-Fratellanza tar-Rużarju. F'okkazjonijiet speċjali, bħalma kienet il-bidu tas-sena Marjana (1989) l-istatwa tipogġiet ukoll fuq il-kredenzina fuq il-presbiterju. Mill-1987 bdiet tipogġa taħt mant żgħir li jintuża wkoll għall-Madonna ta' Lourdes. Dan il-mant sar flok il-mant il-kbir li kien tħallas minn Kola s-Sinċier u li bi ftehim miegħu kienet saret talba biex 'il quddiem jibda jintuża għall-Madonna tar-Rużarju. Din it-talba ntlaqgħet u saret realtà tliet snin wara għall-festa tar-Rużarju tal-1990.



L-istatwa tal-Madonna ta' Fatima li għandha l-parroċċa illum. Matul din is-sena din ġiet restawrata mill-artist Joseph Caruana li huwa wkoll membru attiv ħafna mas-Socjetā tagħna.

Iż-żmien ukoll ħalla impatt fuq din l-istatwa ħelwa tal-Madonna ta' Fatima. Benefattur kien ilu żmien jistaqsi biex niżbghuha. Sa fl-aħħar wasal il-waqt li l-istatwa tittieħed għand l-artist Joseph Caruana (tal-Istained Glass) li joqgħod Birzebbuga sabiex setgħet tkun rinnovata kif jixraq għal din is-sena ċentinarja tad-dehriet.

